

दिनांक : 08.10.25

समय : 07.10pm

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- प्रधानमंत्री ने नवी मुंबई में अंतर्राष्ट्रीय हवाई अड्डे का किया उद्घाटन।
- मुख्यमंत्री कल मुंबई में देश विदेश के उद्योगपतियों से करेंगे संवाद।
- कलेक्टर-कमिशनर कॉन्फ्रेंस का भोपाल में हुआ समापन, 8 सत्रों में विभिन्न क्षेत्रों पर हुआ विचार-विमर्श।
- प्रदेश में कई जिलों में तापमान 20 डिग्री सेल्सियस के नीचे पहुँचा।

मुंबई - प्रधानमंत्री दौरा

प्रधानमंत्री नरेंद्र मोदी ने आज नवी मुंबई अंतर्राष्ट्रीय हवाई अड्डे के पहले चरण और अन्य संपर्क परियोजनाओं का उद्घाटन किया। उन्होंने कहा कि ये परियोजनाएँ विकास और अवसरों के वैश्विक केंद्र के रूप में शहर की स्थिति को मज़बूत करेंगी। प्रधानमंत्री ने कहा कि मुंबई का लंबा इंतजार खत्म हुआ। मुंबई को अब अपना दूसरा इंटरनेशनल एयरपोर्ट मिल गया है। यह एयरपोर्ट इस क्षेत्र को एशिया के सबसे बड़े कनेक्टिविटी हब के रूप में स्थापित करने में बड़ी भूमिका निभाएगा। आज मुंबई को पूरी तरह से भूमिगत मेट्रो भी मिली है। इससे मुंबई में परिवहन और आसान होगा, लोगों का समय बचेगा।

इस बीच, ब्रिटेन के प्रधानमंत्री सर कीर स्टारमर भारत की अपनी पहली आधिकारिक यात्रा पर आज सुबह मुंबई पहुँचे। महाराष्ट्र और गुजरात के राज्यपाल आचार्य देवव्रत और महाराष्ट्र के मुख्यमंत्री देवेंद्र फडणवीस के साथ-साथ उपमुख्यमंत्री अजीत पवार और एकनाथ शिंदे ने उनका स्वागत किया। इस दौरे के दौरान श्री मोदी और श्री कीर द्विपक्षीय चर्चाओं में शामिल होंगे। वे मुंबई के जियो वर्ल्ड सेंटर में ग्लोबल फिनटेक फेस्ट के छठे संस्करण में भी भाग लेंगे और कल इस अवसर पर मुख्य भाषण देंगे।

प्रधानमंत्री - इंडिया मोबाइल कांग्रेस

प्रधानमंत्री नरेन्द्र मोदी ने कहा है कि देश में डिजिटल कनेक्टिविटी अब कोई विशेषाधिकार या विलासिता नहीं, बल्कि सभी के जीवन का अभिन्न अंग है। श्री मोदी ने आज नई दिल्ली के यशोभूमि में एशिया के सबसे बड़े दूरसंचार, मीडिया और प्रौद्योगिकी कार्यक्रम, इंडिया मोबाइल कांग्रेस 2025 के नौवें संस्करण का उद्घाटन में यह बात कही। उन्होंने कहा कि जिस देश में कभी 2-जी की समस्या थी, वहां, अब लगभग हर जिले में 5-जी कनेक्टिविटी है। श्री मोदी ने देश के डिजिटल सार्वजनिक बुनियादी ढांचे की सफलता को रेखांकित करते हुए कहा कि यह निवेश, नवाचार और मेक इन इंडिया का सबसे अच्छा समय है।

मुख्यमंत्री संवाद

मुख्यमंत्री डॉ. मोहन यादव कल मुंबई में देश-विदेश के उद्योगपतियों से संवाद करेंगे। यह सत्र इंटरएक्टिव सेशन ऑन इन्वेस्टमेंट ऑपच्युनिटीज इन पॉवर एंड रिन्यूएबल एनर्जी इक्विपमेंट मैन्युफैक्चरिंग एंड वाइट गुड्स इन मध्यप्रदेश पर होगा। इसका उद्देश्य निवेशकों को मध्यप्रदेश में उभर रहे औद्योगिक अवसरों से अवगत कराना है, विशेष रूप से मोहासा-बाबई में विकसित किए जा रहे पॉवर एवं रिन्यूएबल एनर्जी इक्विपमेंट मैन्युफैक्चरिंग जोन में निवेश को प्रोत्साहन देना है। इस औद्योगिक क्षेत्र में भूमि आवंटन के लिए आवेदन की अंतिम तिथि 12 अक्टूबर निर्धारित की गई है।

जीएसटी सुधार- उत्तर प्रदेश

वस्तु और सेवा कर, बचत उत्सव समाज के सभी वर्गों को लाभान्वित कर रहा है। इसकी शुरुआत 22 सितंबर से हुई थी। जीएसटी सुधार से उत्तर प्रदेश की अर्थव्यवस्था को बढ़ावा मिल रहा है।

कलेक्टर- कॉन्फ्रेंस

भोपाल के कुशाभाऊ ठाकरे इंटरनेशनल कन्वेंशन सेंटर में दो दिवसीय कमिशनर-कलेक्टर कॉन्फ्रेंस का आज समापन हुआ। इस अवसर पर मुख्यमंत्री डॉ. मोहन यादव ने कहा कि कुल 8 सत्रों में विभिन्न योजनाओं

के क्रियान्वयन के संबंध में विचार विमर्श हुआ। उन्होंने कहा कि शिक्षा, प्रधानमंत्री आवास योजना, ग्रामीण विकास संबंधी योजना पर काम करने को कहा।

गडकरी-हरियाणा

सड़क परिवहन और राजमार्ग मंत्री नितिन गडकरी ने आज सोनीपत में गन्नौर के गुजरान गाँव में दिल्ली इंटरनेशनल कार्गो टर्मिनल प्राइवेट लिमिटेड में देश के पहले वाणिज्यिक इलेक्ट्रिक ट्रक बैटरी स्वैपिंग और चार्जिंग स्टेशन का लोकार्पण किया। उन्होंने किसानों से पराली जलाने के बजाय उसका उपयोग ईंधन उत्पादन में करने का आग्रह किया। उन्होंने कहा कि देश में 50 लाख टन पराली का उपयोग बायो-बिटुमेन बनाने में किया जा रहा है। महाराष्ट्र, नागपुर और जबलपुर में पराली से सड़कें बनाई जा रही हैं।

कफ सिरप

आज उप मुख्यमंत्री राजेन्द्र शुक्ल नागपुर में उपचार करवा रहे कफ सिरप प्रभावित बच्चों के स्वास्थ्य की जानकारी ली। उप मुख्यमंत्री श्री शुक्ल ने नागपुर के शासकीय चिकित्सा महाविद्यालय, एम्स और न्यू हेल्थ सिटी हॉस्पिटल में जाकर पांचों बच्चों के परिजनों से जानकारी ली और चिकित्सकों से विस्तृत चर्चा की। उन्होंने चिकित्सकों को सर्वोत्तम चिकित्सा सुविधाएं उपलब्ध कराई जाने के निर्देश दिए। इसके पहले उप मुख्यमंत्री श्री शुक्ल ने छिंदवाड़ा जिले के परासिया तहसील के ग्राम रोधारा में बच्चों के परिजनों और अभिभावकों से मुलाकात कर उन्हें ढाढस बंधाया। उन्होंने जिला कलेक्टर में राजस्व अधिकारियों और स्वास्थ्य विभाग के अधिकारियों की बैठक लेकर प्रकरण की समीक्षा की।

मेडिएशन फॉर द नेशन' अभियान

न्यायिक प्रक्रिया में त्वरित और सुलभ न्याय सुनिश्चित करने के उद्देश्य से प्रदेशभर में 1 जुलाई से 7 अक्टूबर तक 'मेडिएशन फॉर द नेशन' नाम से 90 दिवसीय विशेष अभियान चलाया गया। इस कार्यक्रम के तहत कटनी जिले में कुल 13 मामलों का मध्यस्थता से समाधान किया गया। गुना जिले में 160 प्रकरणों का निराकरण किया गया। अशोकनगर जिले में भी 119 प्रकरणों को मध्यस्था के माध्यम से निराकृत किया गया।

मौसम

प्रदेश में अगले तीन दिन तक दक्षिणी हिस्से के जिलों में हल्की बारिश होने की संभावना है। मौसम विभाग का अनुमान है कि जल्द ही प्रदेश से मानसून की वापसी होगी।

अगले 24 घंटे के दौरान भोपाल, विदिशा, रायसेन में हल्की बारिश की संभावना है। इस बीच प्रदेश के चंबल और इन्दौर संभाग के जिलों में तापमान में कमी देखी गई है। प्रदेश में सबसे कम तापमान इन्दौर और राजगढ़ में 17 दशमलव 6 डिग्री सेल्सियस दर्ज किया गया है। इसके अलावा धार, शाजापुर, सीहोर, खंडवा, बड़वानी, उज्जैन में भी तापमान 20 डिग्री सेल्सियस से नीचे दर्ज किया गया है।

महिला क्रिकेट विश्व कप

आईसीसी महिला एकदिवसीय विश्व कप में आज पाकिस्तान का कोलंबो में चल रहा है। ऑस्ट्रेलिया ने पहले खेलते हुए 50 ओवर में 221 रन बनाए हैं। प्रतियोगिता में अपने दोनों मैच हार चुके पाकिस्तान के लिए यह महत्वपूर्ण मुकाबला है।

रसायन विज्ञान - नोबेल पुरस्कार

इस वर्ष का रसायन विज्ञान का नोबेल पुरस्कार अमरीका, जापान और ऑस्ट्रेलिया के तीन वैज्ञानिकों को धातु-कार्बनिक ढाँचे के विकास के लिए प्रदान करने की घोषणा की गई है। पुरस्कार विजेताओं सुसुमु कितागावा, रिचर्ड रॉबसन और उमर एम. याधी ने बड़े अंतराल वाली आणविक संरचनाएँ बनाईं जिनसे गैसों और अन्य रसायन प्रवाहित हो सकें।

अब कुछ समाचार संक्षेप में :-

- राष्ट्रीय पोषण माह के तहत आज आगरमालवा में आयोजित जिला स्तरीय जागरूकता स्वास्थ्य शिविर में 70 बच्चों का जांच कर दवाइयाँ वितरित की गईं।
- खण्डवा में रोजगार, स्वरोजगार एवं अप्रेंटिसशिप मेले का आयोजन शासकीय आई.टी.आई खण्डवा में 15 अक्टूबर को होगा।
- जबलपुर में नाना जी देशमुख वेटेनरी साइंस यूनिवर्सिटी और वेटेनरी इंटरनल एंड प्रीवेंटिव मेडिसिन समिति के संयुक्त तत्वावधान में छठवां वार्षिक अधिवेशन तथा राष्ट्रीय संगोष्ठी का तीन दिवसीय आयोजन आज से शुरू हुआ
- झाबुआ की जनपद पंचायत रामा में आज नशामुक्त भारत अभियान के तहत शपथ और जागरूकता कार्यक्रम आयोजित किया गया।

- एम्स भोपाल की डॉ. प्रीति सिंह को एमपीएसओएस के 48वें सम्मेलन में ग्लूकोमा एवं न्यूरो-ऑप्टैल्मोलॉजी शोध के लिए स्वर्गीय डॉ. तनुजा काटे मेमोरियल अवॉर्ड और डॉ. रमेश कृष्णा मेमोरियल अवॉर्ड से सम्मानित किया गया।
- शासकीय आईटीआई राजगढ़ में कल युवा संगम प्लेसमेंट ड्राइव का आयोजन किया जाएगा।
और
- म.प्र. शासन सामान्य प्रशासन विभाग मंत्रालय द्वारा छतरपुर जिले के गंभीर बीमारी से पीड़ित 9 लोगों को बेहतर उपचार के लिए मुख्यमंत्री स्वेच्छानुदान मद से कुल 3.50 लाख रुपए आर्थिक सहायता राशि स्वीकृत की गई है।
